

# LEHEN IL-MALTI

ID-DSATAX-IL SENA

LULJU-SETTEMBRU, 1949

Għadd 221-223

## Guze' Chetcuti—il-Poeta tal-Familja

*Studju Kritiku tal-PROF. G. AQUILINA*

B.A., LL.D., Ph.D. (Lond.)

**F**IS-SNIN kollha li ili naf lil Chetcuti — u ili nafu madwar dsatax-il sena, jgħifieri għall-bidu tal-moviment Malti ta' l-Università — dejjem nafu jhobb haġa waħda aktar minn kull haġa oħra u jithaddet fuqha bl-akbar heġġa. Dil-haġa hija l-Poezija.



Meta konna t-tnejn żgħażaġh fl-aħjar tal-ħajja, iż-żmien meta l-qalb thoss l-aktar iż-żegħira shuna tad-demmm qawwi jbaqbaq fil-vini, kien ihobb jigi għandi fid-dar tal-Birgu fejn kont noqgħod meta kont għadni student, u fil-mixjiet twal tagħna n-naħa tal-Liedna konna nħobbu nithaddtu fuq il-letteratura Maltija, li dik il-ħabta bħal tarbija fil-fisqija kienet għadha titrabba u trid min jiehu hsiebha sewwa. Hafna mill-poeziziet li jinsabu miġbura fil-ktieb "Poeziji" (1945) niftakar sewwa meta Chetcuti ki-

tibhom għaliex kien qrahomli qabel u l-fehma tiegħi ma kienx ibarriha. Imma fuq dan iż-żmien daqsxejn imbiegħed, żmien li għandu x'jaqsam sewwa mal-formazzjoni ta' moħħu u qalbu, nisimgħu lil Chetcuti jgħidilna kif xeghel ġo fih l-ewwel xrar tal-għanja Maltija:—

*Għaddew aktar minn tnax-il sena meta l-poezija ta' Dun Karm hassejtha tiġbidni u ssakħarni għall-ġmiel u għall-qawwa*

tal-Isien Malti. Kienet is-sejha għall-Poeżija? Hekk nahseb. Niftakar l-ewwel poezija li giet f'idejja kienet "Warda li tgħid Grajjietha." Ghogbitni; thajjart nagħmel xi ħaja tixbahha, imma billi minn dejjem hassejt li għandi nkun kritiku tiegħi nnifsi, għaddejti dik il-Poeżija—mhux għax jisthoqqilha tisseejjah poezija—mill-għarbiel tal-kritika tiegħi, u ma domtx wisq ma hraqtha. Dik il-ħabta beda jiġi f'idejja "Il-Malti" u minn hemmhekk beda l-genn tiegħi għall-kitba u għall-poeżija. Kont nikteb ħafna, u nifraħ b'dak li nikteb, biss wara jtit dak il-ferħ kien iġħaddi, u l-ħafna tqabbiliet li kont inħażżeż kienu jsibu ruħhom fin-nar. Xi drabi waħda jew tnejn minnhom kienu jidhru stampati, u dak kien ikun għaliya biżżejjed biew l-immaginazzjoni tixgħel mill-gdid u joħorgu qabda poeziji oħra, jew aħjar, versi mqabbli bla ħajja u bla lewn, li kienu biss jiehdu lewnhom gon-nar meta jsiru rmied.

Jidher li Dun Karm kellu seher kbir fuq Chetcuti bħalma kellu seher fuq kull poeta ieħor Malti iżgħar minnu. Għax kull min jibda jiġġerra mat-telgħat ta' l-Elikona Maltija ma jistax ma jiltaqax miegħu fil-quċcata, iħobbu u jimitah għall-inqas għal xi żmien, sa ma l-poeta iżgħar isib u jafferma l-indipendenza tiegħu. Dun Karm lil Chetcuti żagħżuġ influwenzah ħafna bħalma influwenzah ħafna lil Delia, għax min thobbu jiġbdek u Dun Karm lil Chetcuti, ammiratur tiegħu, ġibdu sewwa.

Qajjem f'widnejk il-mewġ tar-ritmu tal-poeżija "Il-Musbieħ tal-Mużew", u ara kif tarġa" thossha din il-mewġa fil-għanja ta' Chetcuti "Il-Paċi" (Melita Invicta):

*Dik kienet ħalfithom:  
Min jaf jekk is-snin  
Għadż jidfnu dil-ħalf  
Ta' nies magħqudin,*

*U nerġgħu fuq rasna  
Jinqaleb, idur,  
Jittajjar bħal aġkla,  
Ħafif daqs għasfur,*

*Naraw ġej għal fuqna  
Daqsxejn t'ajruplan,  
Tad-dinja ta' taħtu,  
Ħakkiem u sultan,*

*U jifrex il-herba;  
Mur zommu, ga mar,  
Warajh halla l-ħasra  
U l-qirda tan-nar.*

F'dawn il-versi thoss diwi wkoll mill-poezija l-oħra ta' Dun Karm "Qalbieni". U thoss diwi tiegħu wkoll fil-poezija "Iż-Żmien" (Poeziji)—aqraha u qabbilha mal-"Kelma".

Imma mhux Dun Karm biss għaġen lil Chetcuti. Għaġnu wkoll, għalkemm inqas, Cuschieri. Jekk taqra l-poezija "Nemmen" (Poeziji) lil Cuschieri thossu sewwa, u miegħu, għalkemm inqas, thoss ukoll lil Dun Karm fil-"Warda li tgħid Għarġietha". Aqra dawn il-versi u tara kif f'widnejk tisma' l-mewġa ta' qtigh il-qalb ta' Cuschieri:

*Mievi u nahseb. Fil-moħba ta' ħsiebi,  
Rajt jitqalleb bħal baħar ta' dmaugh;  
Rajtha l-hajja bħal dgħajsa titbandal  
Taht shab ikreh fis-sema miġmugh.*

Diwi ta' Rudyard Kipling—darba biss—nisimgħu fil-poezija tiegħu: "Stenna sa Ghada" (Poeziji). U tfakkrek fil-"Ggantija" ta' Ġorġ Pisani, li jġi xi ħames snin ikbar minnu, il-poezija "Villa Rumana" (Poeziji). Min iqim awtur jieħu minnu issa ħaġa issa oħra, xi drabi mingħajr ma jrid, l-aktar jekk dil-qima tkun bdiet fiż-żmien bikri tal-ħajja meta l-personalitá tagħna bħal frotta mhux misjura tkun għadha qed tistenna l-istaġun tagħha biex issir u tieħu lewnha.

Imma kull poeta, li hu tassew poeta, għandu n-nota li hi tiegħu—in-nota li tagħzlu u tagħharfu minn oħrajn. U Chetcuti għandu n-nota li hi tiegħu wkoll, nota li harġet minn ġo fih bħalma ma harġet minn ebda poeta Malti iehor.

Xinhi din in-nota? Imħabba għal-Lsien Malti? Din in-nota tinsab f'kull poeta Malti għax kollha kitbu fi żmien meta lsienna kien immaqdar, u għalhekk bħala reazzjoni kienu jhossu l-bżonn li jfissru r-rabta tagħhom miegħu. L-imħabba għall-Malti mħijjex nota ta' poeta wieħed. Tist' tgħid li hi nota tal-poeti Maltin kollha. Mela xinhi din-nota? Imħabba għal Malta? Lanqas. Għax forsi mhix l-imħabba għal Malta Maltija li rabbiet f'sider il-poeti tagħna l-imħabba għal-Lsien Malti?

In-nota li tagħzel lil Chetcuti, li tagħzlu fost il-poeti l-oħrajn, hija l-Għanja tal-Familja. Hadd bħalu din l-għanja ma għannieha hekk b'mod naturali, u trid tkun missier jew omm

biex tifhem dan li qed inghid. Imħabba għall-ulied, il-misterju tat-twelid, l-aktar it-twelid ta' l-ewwel tarbija, l-ewwel twerziqa ta' tarbija ġdida, it-thassib u d-diqa ta' l-omm li thobb u tbat, din hija n-nota ta' Ġużè Chetcuti, nota li ebda poeta Ma'iti ma daqqha tajjeb daqsu. Nuri dan li qed inghid bil-versi tiegħu. Oħtu kien ser ikollha l-ewwel tarbija, u l-ewwel tarbija hija l-ewwel esperjenza tal-misterju tal-maternità li bħal sigra tagħti minn ġisimha ġisem lill-ħajja ġdida, il-ħajja mistennija fis-skiet meta hija tithasseb wehidha, issa ferħana, issa mbeżżgħa fuq is-siegha li qiegħda toqrob :—

*F'ħajtek ġrajja oħra nkitbet, omm żagħżugħa,  
Minn qalbek safja daqs kemm safja l-warda  
Li tiftaħ fi ġnien Mejju.*

*Ġrajja oħra dak in-Nhar issawret minnek,  
Tlaħħmet u twaħħdet ma' kull jum li jidhāk  
Jew jibki mgħajjeb fuq il-mewġ tal-Ħajja.*

*Kont ilek żmien, għad-dawl ta' lampa ċkejnkna,  
Taħdem u tħabrek. Bi tbissima f'jommok  
Tara x-xoqhol liela', u tifrāħ. Dak il-hena  
Kien jixref ta' sikwit f'għajnejk u juri  
It-tqanqiliet ta' ruħek,  
Ta' ruħ li qatt ma rat dell ta' mibegħda.*

*Inti kont taf li Min iqis il-ħajja  
Tal-kotra tal-bnedmin u b'għerfu jliġġem  
Il-ħarba tas-snin twal, kellu merfugħa  
Għalik, ja omm żagħżugħa,  
Ġrajja ħanina li ser tferrāħ darck.*

*Inti kont taf, u tamtek kienet kbira,  
U l-ħrara li ssir omm ma kinetx fqira.*

*Kien qed ibexbex dak in-Nhar: fis-saltna  
Ta' ħajta dlam u oħra dawl id-dinja  
Kienet għadha mostura; ir-riħ minn barra  
Kien qed isellem b'għanja lir-rebbiegħa.  
F'kamartek ħiemda kien hemm dawl bil-kotra;  
Fuq wiċċek kellek sfura kiesħa kiesħa,  
F'għajnejk ħarsa ta' biża',  
Ħarsa li mtliet bid-dmugħ... 'mma x'inti tibza' ?  
Għax qed titriegħed, qalbek tħabbat qawwi?  
Tibzax: min ħabb is-Sema jħobbu.  
Wara l-imrar u x-xewk hemm ward u ħlewwa  
Hemm milja ta' ferħ kbir bla ħiel ta' dnewwa.*

Kien qed ibexber dak in-Nhar; minn qalbek  
 Harġet flehġa ta' mħabba għajta mahnuqa.  
 Fuq wiċċek xtered ġmiel ta' dahka helwa,  
 Għajnejk tbissmu ferhana,  
 U d-dmugh tal-hemm ġo ħarstek f'daqqa siket  
 Xhin għadda b'wiċċ il-ġid is-sħab tan-niket.  
 Haddant ma' sidrek l-ewwel darba f'ħajtek  
 Tarbija tieghek, frott ta' mħabba safja;  
 Int, dak in-Nhar, ħassejt xi ħaġa tiġbdek,  
 Tqanqlek kollok kemm int u trieghed demmek,  
 U fraħt imħeġġa u bist lil dak l-Imwieded.  
 Ifraħ, omm twajba, b'dak il-ġmiel ta' tfajjal;  
 Hares lejn wiċċu: l-gharġa ha minn wiċċek;  
 Hares f'għajnejh: seher għajnejk siltulek;  
 Dak l'inti tlabt u xtaqt, Alla tahulek.

I<sup>r</sup>dawn is-sittax-il vers li ġejjin "I<sup>r</sup>Lejla tal-Milied" me-  
 hudin mit-tieni ktieb "Melita Invicta", il-poeta jagħtina kwadru  
 sentimentali ta' l-omm li sfat armila fi żmien il-gwerra, kwadru  
 ii jfakkrek fis-sentimentaliżmu ta' Edmondo de Amicis.

II-Milied! It-tarbija ltima minn missierha, imxaxħa fin-  
 nieqa, ma taf xejn bil-hemm ta' omniha, hemm kbir li jin-  
 ġabar f'demgħa ma' xfar għajnejha magħsura mill-qalb tagħha  
 muġuġha:—

Fil-kamra, mingħajr hoġġ, riegda l-tarbija,  
 B'idha taħt rasha, bl-ohra fuq haddejha,  
 Toħlom bil-ward, bil-ġmiel wis-sebh tas-sema,  
 U kemm kemm tberxaq, imbissmin, xofftejha.

F'hoġor it-tieqa tixref l-omm żaġħżuġha,  
 Tfittex b'għajnejha lil xi hadd fid-dlam,  
 Harsitha mkeffna ġewwa star ta' niket,  
 U qalbha, mriegħda, tħabbat... għalix dam.

Fis-skiet u f'dak il-baħħ, b'ilhna tal-fidda  
 Jidwu, ferrieha, l-qniepen tal-Milied,  
 F'mewġa ta' hena jagħtu l-brara l-kbira  
 Tas-Sliem li ġieb Ġesù, bla dmugh u ġlied.

\* \* \*

Tbennen, hosbiena, l-omm lil bintha ċkejnkna  
 Fil-waqt li tmelles xagħarha b'wiċċ idejha,  
 "Missierek ma jġiġi" u, mal-ħsieb, demgħa  
 Ta' swied il-qalb tilma fi xfar għajnejha.

Poeżijiet oħra sbieħ ta' l-istess natura huma "Nadja Vera" (Poeżiji), "Lil Binti" u "Uliedi", l-aħħar tnejn miġjubin fil-"Musa Maltija". Ghidt li ebda poeta Malti ma jinterpretar-rabta tal-missier u l-omm ma' l-ulied daqs Chetcuti. Imma, xi hadd jista' jistaqsi, Karmenu Vassallo ma kitibx poeżiji lil uliedu wkoll: "Lil Ibnj Herman Baruch", "Lil Ibnj Oliver Paul", u oħra "Lil Marti"? Kiteb u l-poeżijiet li semmejna huma sbieħ tassew imma, tniħi xi versi fil-poeżija "Lil Binti" ma tistax issejthom interpretazzjoni tal-maternità u tal-paternità imma espressjoni tat-temperament intelettuali tal-poeta, aktar ritratt tal-personalità tiegħu hajja u bosta drabi qalila mill-ritratt tiegħu bħala missier.

Mill-paċi tad-dar għall-għagħa tal-gwerra hemm qabza li, għalkemm hi kbira, tista' ma tkunx akbar mill-isparju li jbiegħed tiegħa minn oħra fil-faċċata ta' l-istess dar. Li-poeta tal-paċi fil-familja messu jgħix bħalna fiż-żmenijiet koroh tal-gwerra, u kiteb għalhekk hafna poeżijiet imqanqlin mit-taqtigh il-qalb tal-gwerra li għal tliet snin hu għex ma' l-eluf ta' Maltin fit-triqat jew fuq xogħlu, inkella go xi kenn waqt l-attakk mill-ajru — sigħat ta' biża' u qlubija imma dejjem ta' taqtigh il-qalb meta hadd ma kien jista' jgħid jekk kienx hemm miktub għalih li siegħa wara kellu jibqa' mal-hajjin, iġarrab u jbati magħhom inkella jmut maqtui u jsib l-aħħar mistrieħ fit-traf tal-herba. Sigħat koroh tassew għall-missier li jhobb 'l uliedu, u kif rajna l-poeta lill-familja tiegħu jhobbha hafna, qiegħda f'qalbu bir-ruħ, bid-demm u bil-laħam tagħha kolu.

Għalhekk il-bieċa l-kbira tal-poeżiji fit-tieni ktieb "Melita Invicta" waħda ma' l-oħra jfakkru l-akbar grajjiet li Malta għaddiet minnhom u li, flimkien, jagħmlu l-epopea Maltija tat-tieni gwerra tad-dinja li l-qarrejja ta' għada għad jaqraw b'imhabba u jitgħallmu minnha x'hass il-poplu Malti fl-ikbar siegħa ta' ħajtu.

Nistaqsu: Hemm rabta bejn il-poeżija tal-gwerra u l-poeżija tal-familja? Hemm rabta kbira. Int u taqra tara li hu l-istess poeta li qed jikteb. Bħal bniedem li fid-dar tiegħu għandu żewġ twieqi li jħarsu għal barra, u waħda tħares fuq ġnien u l-oħra fuq xagħri, il-poeta tagħna jħares miż-żewġ twieqi tar-ruħ tiegħu, waħda li minnha jara l-intimità tal-hajja familjari u l-oħra l-hru-xija ta' gwerra li tbedded u toqtol il-familja. L-istess qalb poetika li tifrah bil-hena tal-familja, titbezza' u titwerwer meta tara t-theddida ta' dak il-hena li hi tgħożż aktar mill-ħajja. In-nota

tal-poeżiji tal-gwerra ta' Chetcuti mhi qatt marzjali; qatt ma tisingħu jhegġegħ għall-gwerra, aktar tisingħu jitbekka l-hsarat tagħha, jixtieg għal darb'ohra l-għaqda tal-familji. Nota wahda hemm fil-poeżiji tiegħu: niġġieldu bit-tama tar-rebħa għax jekk l-għadu jirbaħ dik il-libertà li ahna nħobbu nitilfu kollox sa l-hena tal-familja, imma fil-istess bin nitolbu 'l Alla jgarrab u jwassal il-jum tal-paċi,

*"li tghix f'hajja hielsa  
ta' hajr u ta' dija".*

Mill-poeżiji tal-gwerra laqtuni l-aktar "Melita Invicta", "Jum ir-Rebħa", "Bniedem Wiehed", "Min Int?", "Lill-Germanja", "Arnhem", "Lacrymae Belli" u oħrajn. Mhux għax l-aħjar imma għax għandhom nota profetika. Niċċita dawn il-versi li ġejjin mill-poeżija "Germanja" li, ma għandnjex ninsew li nkitbet meta l-Germanja Naziista kienet fil-aqwa tagħha, donnu hadd ma jista' għaliha, meta Herr Hitler kien qisu l-bniedem destinat biex ijassar id-dinja kollha:—

*Fejn sejra, ja belha? x'int toghla? x'int tikber?*

*Għax miegħa sultana fuq art li mhix tiegħek?*

*X'int tidhak xhin tara tiċċarċar id-dmija?*

*Fil-qerq u fil-hażen għax qiegħda litmiegħek?*

*Mhur sewwa. T'għamilek għad taħsad il-hsara.*

*Id-demm bid-demm thallsu. Id-dinja tkun xhieda:*

*Germanja, Germanja, fit-trab għad tiġġarraf,*

*Mahqura w imsawta għad tishet dil-Ġlieda.*

Il-profeżija tal-poeta sehhet mija fil-mija. Il-Germanja darba wahda mkabbra f'sahhitha, issa titmiegħek ma' l-art tilgħaq it-trab ta' għarqub l-egħdewwa tagħha.

Chetcuti jafha tajjeb senghet il-versi — jibnihom mingħajr tqanzib, u l-hlewwa tar-ritmu tegħleb il-hruxija tal-kliem Malti li l-hoss tiegħu aħrax għadu ma qagħadx għal kollox għar-rażan ta' l-arti. Il-versi ta' Chetcuti jafu triqthom, isibuha malajr bħalma għawwiem isib ma' ajr il-blata mnejn qabeż iġħum qama wara qama. Hekk Chetcuti ritmu wara ritmu jsib bla tbatija l-hlewwa tal-versi li jlibbsu l-idejat. Ukoll meta l-frazi u l-kelma huma mikduda għax mhux originali, il-vers ma jtkaxkarx. Kul' vers ġismu haħf isib triqet il-hlewwa bħal ġisem is-serp li jghaddi minn go haħix sfiq mingħajr ma jitlef triqtu. It-teknika tal-versi ta' Chetcuti hija mill-aħjar, u għalkemm it-teknika tal-vers mhijiex ir-ruħ tal-poeżija bħalma l-forn mhuiwix in-nar

ta' go fih, hi madankollu l-libsa xierqa ta' l-ispirazżjoni magħmula versi. Issa hekk kif il-libsa sabiha tgħatti l-għera tal-ġisem hekk ukoll it-teknika tista' tgħatti l-għera ta' l-ideja li tista' tkun profonda jew superficjali. Għalhekk il-periklu tat-teknika tajba hu li hafna drabi tgħatti wisq, tgħatti sa s-superficjalità tal-ħsieb; sewwa sew kif libsa mehjuta tajjeb tgħatti l-irquqija tal-ġisem u tal-muskoli tiegħu, tgħattih u tostru mill-għajnejn billi tiġbed l-attenzjoni fuqha.

Għalkemm nammettu dan kollu jibqa' minnu li l-ħdim u l-tirqim tal-versi sakemm jiġu jdoqqu helwin fil-widna li toghgobha l-hlewwa u tkiddha l-hruxija ma tistax issir mingħajr it-teknika tajba. Forsi l-armonija mhijex il-baži ta' kull arti u l-mużikalità wahda mill-aktar elementi importanti ta' l-armonija?

Wara li għidt dan kollu nista' nlaqqa' f'imkien iż-żewġ karatteristiċi l-aktar importanti ta' Chetcuti. Dawn huma dwar l-ispirazżjoni, l-aqwa l-imħabba tal-familja; dwar it-teknika, l-armonija u l-mużikalità tal-versi.

Studju dettaljat tal-prosodija tiegħu juri li haddem varjetà ta' metri tradizzjonali, u li bħall-poeti l-oħra Maltin Chetcuti qatt ma esperimenta bil-vers modernist li bħalissa hu l-aktar mexxej fil-kitba tal-poeżija Ewropea imma li d-destin tiegħu għad mhux magħruf billi mħabba l-oskurità tal-ħsieb il-moderniżmu tat-teknika hemm min jahseb li m'għandux hajja twila kif ukoll hemm min jahseb li hu l-akbar u l-aħħar żvilupp wara l-versi tradizzjonali. L-aktar li jitbiegħdu l-poeti Maltin, u bħalhom Chetcuti, hu sal-versi mħallta li lanqas tista' tgħidilhom modernisti għax it-taħlit tal-metri nsibuh ukoll fil-versi tradizzjonali.

Kull teknika hija importanti sew jekk hi tradizzjonali sew jekk hi moderna. Imma hekk kif il-libsa mhix aktar importanti mill-ġisem li tgħatti u lanqas daqsu, hekk ukoll it-teknika mhix aktar importanti mill-ispirazżjoni u lanqas daqsha. L-ispirazżjoni hi l-lehma tal-poeta li tixbah lin-nar. Issa hekk kif in-nar jaqbad mill-kebs hekk ukoll l-ispirazżjoni taqbad mill-ħsieb. U l-ħsieb, kif tafu, huwa l-filosofija tal-hajja. Il-ħsieb, għalhekk, huwa l-għareb tal-personalità tagħna; il-gebla li fil-bini żżżom oħrajn magħha u fuqha. Kull poeta għandu l-ħsieb tiegħu, u minn dal-ħsieb li jhaddimlu mohħu u jjanqallu qalbu kull poeta ġenwin jiġbed l-ispirazżjoni tiegħu. Il-poeta impersonali huwa ħrafa daqs kemm huwa ħrafa l-bniedem bla personalità.



Xinhuwa l-ħsieb ta' Chetcuti fuq il-ħajja, dak il-bir fond li minnu l-umanità tarfa' l-esperjenzi tagħha, esperjenzi li tagħmillhom gwīda u duttrina tal-ħajja? F'waħda mill-ewwel poeżiji tiegħu Chetcuti ħares 'il quddiem lejn il-ħajja li kienet għadha qed tikber, il-ħajja ħabrieka u intelligenti li tibda wara li nkunu qbiżna t-tfulija li ma tafx taħseb, u fl-aħħar żewġ stanzi ta' din il-poeżija "Fil-Baħar tal-Ħajja" għanna:—

*Jien ngħix: tal-jiem, tax-xhur, tas-snin il-mewġa  
Tgħaddi u tħarbat kulma ssib quddiemha;  
Jien nikber, nikber, u minn fuqi l-gewġa  
Tal-ħalel tgerbeħ, xejn ma tħoss indiema.  
Raqdet go fija, mietet f'ruħi, l-ħila  
Tal-tifel ekejken, mietet magħha s-sliema.  
Issa din ħajti, u issa dan għamulha,  
Għaliġa x'jiswew qatt? Kuljum id-dnewwa  
Nħossha tiżdied, kuljum toktor l-għedeuwa.  
Imma rrid ngħixha din il-ħajja. Jienna  
Ĥabbejt u rġert, 'ma mħabbti baqqet sħiħa.  
Għaddew is-snin, bħal ħafna rjeh qalbiena,  
Minn ruħi ma ħassrux l-għanja sabiħa  
Ngħix sabieħ ngħajjex lilha, nibqa' ngimha  
Lill-Musa tiegħi, ta' kull ħsieb nebbieħa.  
Hi demmi, riżqi! hija biss tbissima  
Titbissimli sikwiħ: ħlewriet qawwiġa!  
Hi d-dawl u l-ġmiel u l-ġid, il-Poeżija.*

Minn dawn iż-żewġ strofi tinħass sewwa n-nota ta' swied il-qalb li sal-lum qatt ma ħalliet lill-poeta. Tabilħaqq, swied il-qa'b hija n-nota tal-bieċa l-kbira tal-poeti tagħna, forsi wkoll tal-bieċa l-kbira tal-poeżija tad-dinja. Għax il-ħajja xħin tqisha kollha kemm hi hija aktarx esperjenza morra, u l-konfitti spiritali tagħha li qatt ma neġhelbuhom għal kollu, lanqas bit-tazza tħammar ta' l-inbid ta' Omar Khayyam, sa fl-aħħar jegħjuna. Għal din in-nota ta' swied il-qalb ġibidli l-attenzjoni wieħed li m'għandu ebda sehem fil-letteratura Maltija, u li meta qara xi poeti u prozaturi Maltin, kif qalli, baqa' impressjonat kemm il-kittieba Maltin huma nies qalbhom sewda—qajla ferrieħa.

Nota ta' niket isserrep fil-kotra tal-għana ta' Chetcuti. Isimgħuha "Fid-Dlam tal-Lej!" :—

*Lejla, lejla mudlama,  
ismaghha t-tnehida ta' ruhi:  
tlift kull hajr, tlift kull tama;  
ma najx x'tiswieli l-hajja;  
bhal dell iswed urajja,  
id-dell tax-xejn tiegħi  
ma' tul it-triq imwiegħra jigri miegħi.*

Fil-poezija "Minn Dawl il-Qalb" moħtara lill-mara li kellha tkun martu għandna bhal star nofs mikxuf minn fuq il-hajja ġewwenija tiegħu. Għidt: 'nofs mikxuf'. Le, għax ftit huma l-poeti li jikxfu mqar nofs il-hajja ġewwenija tagħhom. Kemm kemm jiġbdu l-purtiera, kemm kemm, daqs kemm iġhaddi xaqq dawl li jaqta' d-dalma ta' wara l-istar. Daqshekk biss kixef minn hajtu Chetcuti fil-poezija tiegħu, u daqshekk ukoll kixfu minn hajjithom hafna poeti oħra, għax il-misteri tal-hajja — it-trijonfi u l-umiljazzjonijiet tagħha — jinżlu f'qalbna u jibqgħu hemm bhala tifikira kerha ta' dwejjaq li nixtiequ ma nitkellmux fuqhom u li meta nsemmuhom nixtiequ li hadd ma jkun jaf bihom. Dawn l-umiljazzjonijiet huma l-piż tal-memorja ta' kull wieħed minna. F'dawn l-erba' kwartini li ġejjin Chetcuti jhalli xaqq dawl jaqa' fuq il-hajja tiegħu l-imghoddija, hajja li tefgħet id-dell tagħha fuq il-futur:—

*Bhal min quddiemu għandu telgħa twila  
u mwiegħra x'jirbaħ, w għadu kemm kemm bdieha:  
kull waqt, għajjen, iħoss tonqoslu l-ħila,  
għax jilmah niezla x-xemx minn tar-rebbiegħa;*

*'Mma meta tikbes, bajda kemm ferrieħa,  
fi triqtu d-dija, jarġa' bi tbissima,  
jissokta t-telgħa, w jimxi b'qalb mistrieħa,  
hieles mill-għawġ, mill-ħqir, minn kull tilwima.*

*Hekk ġrali jiena. Ġew waqtiet, bla sabar,  
ħabbtu ma' wiċċi, mqita, l-eħreħ ġrajja,  
u xtaqt is-skiet, u xtaqt is-sliem tal-qabar,  
għax x'nista' niswa jien f'dal-ġenm ta' hajja?*

*'Mma x-xewqa waqgħet bhal ma taqa' werqa  
minn sigra mnezżgħa, xħin bhal dawl ferrahni  
ta' ġid, ta' riżq li jien għozzejt bil-ħerqa:  
ħabbejt kif thobb il-qalb: dad-Dawl rebahni.*

L-imħabba ssaġġ u tirbaħ, tirbaħ id-dwejjaq ta' l-imghòddi u tifti l-futur. Din hi l-imħabba li taffiet id-dwejjaq tal-poeta tagħna li bħall-poeti l-oħra Maltin hareġ il-poezija tiegħu bħannar minn qalbu meta l-kelma Maltija kienet immaqdra u mżebbilha; meta sa bejn il-ħbieb tal-Malti mhux dejjem kien hemm qima sħiħa wieħed għall-ieħor; meta, kif għadu sal-lum, it-talent nazzjonali mhuwiex rispettatt għax għadha ma spiccatx minn fostna l-idolatrija tal-medjokrità li l-inċensieri tal-faħħarin bla ras jew bla prinċipji jaħarqu l-bħur quddiemha.

Billi semmejt kemm-il darba li Chetcuti huwa poeta ta' swiċċ il-qalb ma rridx f'dil-kitba nħalli l-impressjoni li huwa pessimist. Chetcuti mhux pessimist. Allaħares kull bniedem innikket kien pessimist. Il-pessimist hu bosta drabi fonqla, bniedem li ma tikkuntentah b'xejn. Ir-riħ jonfoħlu fil-qala' u jara kollox ikrah. Bħalma kien Thomas Hardy. Chetcuti hu bniedem tal-familja; innikket mill-għira u l-għied ta' bejn il-Maltin, qalbu fiqgħel bid-dawl tal-qima għal dawġ li jiggieldu għall-ħaqq u għas-sewwa, għajnejh dejjem 'il quddiem lejn żmien aħjar.

Bħall-poeti Maltin l-oħra hu poeta reliġjuż, kif wera ruħu l-aktar fi-poezija tiegħu "Ave Maria" wara l-Kunġress Marjan imnebbha mil-Lejl Qaddis. Għal Chetcuti li jitnikket u fi-istess hin iħares 'il quddiem mimli bit-tama jghoddu ħafna l-aħħar żewġ stanzji fl-għeluq tal-poezija tiegħu fil-ktieb "Melita Invicta" :—

*Dan hu ż-żerniġ ta' ħajja isbaħ w akbar  
Minn dik li għiwna f'dan il-wied ta' demm.  
Is-sħab ma jergar jgħatti x-xemx tal-paċi  
U fruhna d-dawl tas-sliem qatt ma jintemm,*

*Jekk nirbhu l-għira w neaħelbu l-qerq u l-ħażen  
U nibqgħu ngħozzu l-wegħda tal-mejtin.  
Jekk ma ninsewax l-infern ta' waħx li rajna,  
Jekk ngħiru ta' bnedmin fost il-bnedmin.*

U hekk intemm il-kwadru letterarju ta' Gużè Chetcuti, poeta tal-familja u tal-grajjiet tat-tieni gwerra tad-dinja li għal tliet snin ħarbtu s-sliem u l-hena ta' l-ommijiet, tal-misserijiet u ta' l-ulied li hu għanna hekk tajjeb fil-poezijiet tiegħu sħieħ.

Apprezzament letterarju li għandu jferraħ lill-poeta tagħna hija l-poezija ta' l-akbar poeta tagħna Dun Karm li ssemmi fil-

versi l-gmilijiet fil-poezija ta' Chetcuti li aħna innotajna f'dan l-istudju.

Nagħalqu dan l-istudju b'din il-poezija, l-iktar gheluq xieraq għall-kitba tagħna fuq Gużè Chetcuti :—

*Qrajt u tgħaxxaqt, ħabib, bil-versi tiegħek  
Herġin minn qalb fil-ħeġġa taż-Żgħużija,  
Għax rajtha tbusck u titgħannaq miegħek  
Heħwa l-Kelma Maltija.*

*Smajtkom tgħannu flimkien il-Ġmiel li jzejjen  
Bil-Ward u Zahar lil din l-Art Hanina,  
u r-Rieda ta' l-azzar li taf ixrejjen  
Il-Holm ta' Qalb ħażina.*

*Smajtkom ukoll titnieħdu fuq il-ħsara  
Li xerrdu, kiefra! fuq din l-Art l-għedewwa;  
'Mma l-biki tviddel f'Għanja kollha ħrara  
Ta' Rebħ il-Haqq u s-Sewwa.*

*U fuq in-nieqa ta' Tarbija ċkejġna  
Liema għaqal ta' ħsieb u x'kelma rżina!  
Fil-waqt li l-Omm bejn ferħ u biza' msejġna  
Titlob sikta ħanina!*

*Għannejtu l-Holma tal-Milied, il-Wegħda  
Tal-Paċi u l-Qalbenin li ssieltu għaliha;  
Il-Waħx ta' Bniedem wieħed u l-Mibegħda  
Ta' l-art li tnissel fiha.*

*F'kollox qalb safja minn kull għajb ta' ghira,  
Ĥsieb ħaj li jemmen li fuq kollox Alla,  
U Talb li tidher fuq dil-Gżira żgħira  
Tas-Sliem tidli l-Qawsalla.*

*Agħnet issa 'l quddiem, zomm fehma sħiħa,  
Liġġem bil-Ĥsieb il-lbiż tal-Fantasiya;  
Heħk nisimġhu maż-żmien kbira u sabiħa  
Il-Għanja tar-Rġulija.*